

ID-DULURI FIT-TOROQ MALTIN — (2)

SIGGIEWI

F'DAN ir-rahal insibu tmien xbihat tad-Duluri.

L-ewwel waħda nsibuha fil-bidu tar-rahal hdejn il-Mithna fi Triq Santa Margerita. Fuq in-naħa l-oħra, parigġna, naraw niċċa oħra bix-xbiha tar-Redentur. Hi niċċa sabiħa b'erba' faċċati u fiha skultura tas-sew sabiħa.

Popolari man-nies tas-Siggiewi u miżmuma tajjeb hija n-niċċa tad-Duluri li nsibu f'kantuniera ta' Triq Santa Margerita. Kien l-Isqof Gaetano Pace Forno li kien ta ndulgenzi għal min jitlob quddiem din l-istatwa. Originali f'din in-niċċa hija l-kitba li tfakkar dawn l-indulgenzi li narawha mdawra bi skultura f'għamla tal-kuruna tax-xewk.

Fl-1896 Dun Pawl Laferla, li kien devot kbir tal-Misteri tal-Passjoni, waqqaf statwa sabiħa u kbira tad-Duluri fil-gholja magħrufa bħala "Tas-Salib".

Mhux 'il bogħod minn din l-istatwa, f'kantuniera ta' razzett qadim, li jinsab int u tiela' l-gholja, naraw niċċa bix-xbieha tad-Duluri. Għalkemm ma fihex xi xogħol speċjali, din in-niċċa tidher li hi qadima sew u hija xhieda oħra kemm minn dejjem dawn l-inhawwi kellhom devozzjoni speċjali lejn il-misteri tal-Mewt ta' Kristu.

Fit-triq ta' l-Imqabba niltaqgħu ma' niċċa kbira bix-xbieha ta' Marija Addolorata, b'Ġesu' mejjet fi hdanha.

Għandha l-istess stil u tixbah perfetament lin-niċċa li semmejna u li tinsab fil-bidu tal-Gudja. Fl-1882 l-Arcisqof Carmelo Scicluna kien ta ndulgenzi għal min jitlob quddiemha.

Fi Triq Blat il-Qamar niltaqgħu ma grupp ta' tliet niċċeċ antiki u helwin li fihom naraw lil San Nikola, Patrun tas-Siggiewi, San Filep, Patrun ta' Haż-Zebbug, u fin-niċċa tan-nofs naraw lil Marija Addolorata b'Ġesu' mejjet fi hdanha. Hi verament hasra li ż-żmien mermer hafna mix-xogħol tal-gebel u

kif ukoll l-id vandala kompliet kissret u hassret dan ix-xogħol sabiħ.

Fuq dar nru. 18 Triq Blat il-Qamar niltaqgħu ma' niċċa oħra tad-Duluri, li fiha naraw bassoriliev ta' Marija Addolorata b'Ġesu' mejjet fi hdanha. Mix-xogħol wiehed faċilment jinduna li din in-niċċa saret mal-bini tad-djar li qiegħda tmis magħhom.

Tiddomina hafna x-xena tal-kampanja Maltija hija n-niċċa tad-Duluri li nsibu fit-triq li mill-Girġenti twassal għal Ġebel Ciantar. F'din in-niċċa naraw lill-Madonna wieqfa, bis-sejf u b'harsitha mnikkta thares l-isfel.

COSPICUA

ANTIKA sew hija l-istatwa tad-Duluri li nsibu f'kantuniera ta' Triq l-Oratorju. Fl-1759 diġà kienet teżisti għax f'dik is-sena l-Isqof Bartolomeo Rull kien ta ndulgenzi għal min jitlob quddiemha. Din l-istatwa hija magħrufa sew min-nies ta' Bormla u minn dejjem kellha devozzjoni kbira. Jezisti xebħ perfett bejn il-pedistall ta' din l-istatwa u l-pedistall ta' l-istatwa tad-Duluri, li diġà tkellimna dwarha, fi Triq il-Vitorja l-Isla, iżda żgur li din ta' Bormla hi aktar qadima.

MOSTA

FIL-MOSTA niltaqgħu ma' erba' xbihat tad-Duluri.

L-ewwel waħda, f'għamla ta' bassoriliev, insibuha f'kantuniera bejn Triq il-Kungress Ewkaristiku u Triq Gafa. Hawn naraw lill-Madonna thaddan magħha l-kuruna tax-xewk.

Replika ta' din ix-xbieha nsibuha fi Triq il-Pont. Billi tinsab fuq bini baxx, wiehed jista' jxebbah sew din ix-xbieha ma' dik li tinsab fi Triq il-Kungress Ewkaristiku.

Niċċa qadima tad-Duluri, xogħol ta' xi dilet-tant, insibuha fuq dar nru. 10 Triq il-Mithna l-Qadima. Tidher li matul is-snin saru fiha xi tibdillet li tawha d-dehra, xejn sabiħa, li narawha llum.

Sabiħa ferm hija n-

Minn

TONY TERRIBILE

niċċa tad-Duluri li nsibu fuq djar 310-312 Triq il-Kbira. Sew in-niċċa kif ukoll l-istatwa fihom xogħol sabiħ, dettaljat u rfinut fil-gebla Maltija.

ZABBAR

F'DAN ir-rahal insibu żewġ xbihat tad-Duluri.

L-ewwel waħda, li hi sabiħa u miżmuma tajjeb, insibuha f'kantuniera bejn Triq il-Ġdida u Triq Bajada, u l-oħra li hi bassoriliev, ta' għamla sempliċi, insibuha fi Triq il-Biċċieni.

QRENDI

L-UNIKA xbieha tad-Duluri f'dan ir-rahal insibuha fuq dar nru. 33 Triq il-Kbira. Hawn naraw lill-Madonna bilqiegħda u pogguta fuq mensola għolja. Xi dilet-tant poggja salib hdejha u zeba' l-vojt ta' warajha bħala pavaljun abjad.

GHAXAQ

F'DAN ir-rahal insibu żewġ xbihat tad-Duluri. Dawn huma żgħar u jikkonsistu f'xogħol bassoriliev, iżda għalkemm żgħar, it-tnejn li huma fihom xogħol sabiħ u miżmuma tajjeb. Dawn jinsabu waħda fuq dar nru. 8 Triq Santa Tereza u l-oħra fuq dar nru. 25 Triq Santa Marija.

SAFI

GĦALKEMM f'dan ir-rahal insibu niċċa waħda tad-Duluri, din hi sabiħa, u billi tinsab f'post prominenti hi popolari hafna man-nies tar-rahal. Din tinsab fuq dar nru. 31 Triq San Pawl u giet imwaqfa minn A. Zammit fl-1933, u tliet snin wara l-Arcisqof Mauro Caruana kien ta ndulgenzi għal min jitlob quddiemha.

HAMRUN

FIL-HAMRUN insibu biss żewġ niċċeċ tad-Duluri.

L-ewwel waħda nsibuha fuq id-daħla ta' Sqaq il-Forn fi Triq Irjali. Għalkemm hi niċċa sempliċi, hi popolari u fuq

kollox devota. Kuljum tkun imdawwla bix-xemgħa.

Niċċa sabiħa tad-Duluri niltaqgħu magħha fuq dar nru. 135, Triq Villambrosa. L-Arcisqof Pietro Pace kien ta ndulgenzi għal min jitlob quddiemha. Wiehed josserva li kemm in-niċċa u l-istatwa fihom xogħol sabiħ ta' skultura.

CASAL PAOLA

F'NIĊĊA sempliċi, fuq hanut tax-xorb li jinsab fit-triq li twassal għaċ-ċimiterju ta' l-Addolorata, insibu statwa sabiħa tad-Duluri. Għalkemm in-niċċa hi fost l-aktar sempliċi, l-istatwa harget mill-kapaċità artistika ta' Marco Montebello.

SLIEMA

L-UNICI żewġ niċċeċ tad-Duluri f'tas-Sliema huma sempliċi hafna u t-tnejn li huma, huma f'kaxxi ta' l-injam. Imma t-tnejn jinsabu f'qagħda tajba u jgawdu ċerta devozzjoni min-nies ta' l-inhawwi.

L-ewwel waħda tinsab fi Sqaq it-Torri u l-oħra tinsab viċin fi Sqaq Bisazza.

MSIDA

FL-IMSIDA niltaqgħu ma' erba' niċċeċ tad-Duluri.

L-ewwel waħda nsibuha f'niċċa prominenti fi Triq il-Wied hdejn l-Għajn tal-Hasselin. Hi niċċa ta' l-injam u fiha xogħol sabiħ ta' skultura fl-injam. Hi kbira sew u kompluta b'ċelu ta' l-injam ukoll, f'dawn l-aħhar snin din in-niċċa giet irrangata u mogħtija dehra sabiħa.

Mhux 'il bogħod bejn djar 123-124 Triq il-Kunċizzjoni niltaqgħu ma' niċċa miżmuma tajjeb u devota man-nies ta' l-inhawwi.

Niċċa popolari hafna, mhux biss man-nies ta' l-

Insida iżda ma' bosta Maltin oħra, tinsab fix-xatt tal-Pietà quddiem Sqaq Nru. 3 eżatt fejn quddiemha dari kien hemm it-Torpedo Depot. Interessanti hu l-fatt li l-pittur Ġużeppi Cali' kellu grazzja ma' tfajla li kienet toqgħod f'dan l-isqaq u għamel wegħda li, jekk jizzewwigha, hu jpitteer kwadru gdid tad-Duluri u jpoggieħ f'din in-niċċa flok il-qadim li kien hemm il-pittur Cali' kompla l-wegħda tiegħu, u pitteer il-kwadru. Dan il-kwadru dam f'din in-niċċa għal numru kbir ta' snin, iżda meta, fis-snin sebgħin, din in-niċċa nbidlitilha l-pożizzjoni tagħha, il-kwadru ta' Cali' gie meħud fil-parroċċa ta' l-Insida u min-floku tpoġġiet stampa tad-Duluri. Meta wiehed jitle' l-isqaq imsemmi ta' hdejn din in-niċċa, bejn djar 20 u 21 jara niċċa żgħira oħra tal-hadiid bix-xbieha tad-Duluri.

MARSA

FIL-MARSA niltaqgħu ma' żewġ niċċeċ tad-Duluri.

L-ewwel waħda nsibuha fuq dar nru. 283 Triq Hal Qormi. Hi niċċa sempliċi iżda tidher li hi antika għax fl-1870 l-Isqof Gaetano Pace Forno kien ta ndulgenzi għal min jitlob quddiemha. Sa ftit ilu din l-istatwa kienet magħluqa fil-ħgieg. L-istatwa tad-Duluri narawha wieqfa b'harsitha 'l fuq.

Fix-Xatt tal-Marsa, quddiem l-uffiċċi tas-Sea Malta, niltaqgħu ma' niċċa oħra tad-Duluri. Hi niċċa kbira li fiha naraw ix-xbieha tad-Duluri b'Ġesu' mejjet fi hdanha.

In-nies u l-impjegati ta' madwarha jzommu din in-niċċa f'qagħda tajba matul is-sena kollha, iżda f'dawn il-granet tal-festa tagħha jarmawha b'mod tassew sabiħ.